

## *Ngaa Mataas ang Langit?*

Sang una nga tiun, manubo lang ang langit. Puwede ini malab-ot bisan gamiton lang ang lipak. Ginhimo ini nga manubo sang Dios para mahibaluan niya dayon ang kinahanglanon sang mga tawo. Madali niya man nga mahatag ang kinahanglan nila. Tungod kay manubo lang ang langit, ang tanan nga ginapangayo sang mga tawo matuman gilayon. Indi na sila kinahanglan pa nga mag-obra kag mangita sang pangabuhian.

“Ginoo, gusto na namon nga magpanyaga.”

“Ginoo, kinahanglan gid namon ang bag-o nga mga bayu.”

Isa lang ka tawag sa Dios, ginahatag dayon ang ginapangayo sang mga tawo. Kon kaisa, nauna pa nga mag-abot ang grasya bag-o sila magpangayo sini.

Ugaling sa pihak sang kabuganaan nga ini, wala gid makuntento ang mga tawo. Mas nangayo pa sila sing sobra sa ila kinahanglanon. Ginakuha man nila ang mga bagay nga indi sa ila. Nangin maiya-iyahon kag dalok man sila.

“Ginoo, dugangi bala ang mga alahas namon.”





"Ginoo, taguon ko na lang ang sud-an kay Pare Kadyo. Pwerte abi magkaon ang mga bata niya."

"Ginoo, nadula ang isa ko ka aritos!"


Naakig ang Dios sa ginhimo sang mga tawo.

"Tungod sa inyo maiya-iyahon nga batasan, sugod subong bahala na kamo sa inyo pagpangabuhi," siling sang akig nga Dios.

Amat-amat nga nadula ang mga ginhatag sang Dios. Nagtinguha na gid lang nga magobra ang mga tawo. Kinahanglan pa nila nga magkadto sa pihak nga bukid para makapangita sang pagkaon. Kinahanglan pa nila nga magpanahi sang ila panapton kag magpatindog sang ila nga balay. Pero bisan nabudlayan, nahimo man nila gihapon nga magpahuway sing isa ka adlaw kada semana para magtillipon kag magsinadya.

Isa ka adlaw, ang tanan nga mga tawo nagtambong sa isa ka paskwa kag pagtillipon. Si Ulang Igmo, isa ka maaram ukon





pinakamaalam nga tigulang, ang nagpanguna sang seremonyas bilang halad sa mga dios kag diosa. Lima ka pares nga makusog nga mga lalaki halin sa pamilya sang maaram ang nagpasundayag sang sayaw ukon dinumaan nga sahi sang saot-panghangaway. Gamit ang bangkaw, ginadusoduso nila ini sa ila pares samtang nagasaot.

“Ayeeeehhhh...!!! Ayeeeehhhh...!!!” mabaskog nga singgit sang mga lalaki.

Sa tunga sang ila pagsinadya, isa ka hubog nga manugsaot ang nagpakita sang abilidad. Nagalumpat-lumpat ini samtang nagasaot. Nalipatan niya nga manubo ang langit. Sang iya na iduso ang bangkaw sa iya pares, nagisi ang parte sang langit kag napilasan ang isa sa mga diyosa. Naakig sing tuman ang Dios. Bangud sini, ginpataas niya ang langit sobra ka layo sa duta.

